

26240- سورة الملک کی تلاوت عذاب قبر سے بچاتی ہے

سوال

سورة الملک مسلمان کو عذاب قبر سے بچاتی ہے لیکن اسے کتنی مرتبہ پڑھنا ضروری ہے، دن میں ایک مرتبہ یا ایک سے زیادہ مرتبہ پڑھنی چاہیے؟

پسندیدہ جواب

ابو حریرة رضی اللہ تعالیٰ عنہ بیان کرتے ہیں کہ نبی صلی اللہ علیہ وسلم نے ارشاد فرمایا :

قرآن مجید میں ایک ایسی سورة ہے جس کی تیس آیات ہیں وہ آدمی کی سفارش کرے گی حتیٰ کہ اسے بخش دیا جائے گا، اور وہ سورة تبارک الذی بیدہ الملک ہے۔ سنن ترمذی حدیث نمبر (2891) سنن ابوداؤد حدیث نمبر (1400) سنن ابن ماجہ حدیث نمبر (3786)۔

امام ترمذی رحمہ اللہ تعالیٰ اس حدیث کے بارہ میں کہتے ہیں کہ یہ حدیث حسن ہے اور شیخ الاسلام ابن تیمیہ رحمہ اللہ نے مجموع فتاویٰ (277/22) میں اور محدث عصر علامہ البانی رحمہ اللہ تعالیٰ نے صحیح ابن ماجہ (حدیث نمبر 3053) میں اسے صحیح قرار دیا ہے۔

اس حدیث سے مراد اور مقصود یہ ہے کہ انسان اس سورة کو ہر رات پڑھے اور اس کے احکام پر عمل کرے اور اس میں پائی جانے والی اخبار پر ایمان لائے۔

عبد اللہ بن مسعود رضی اللہ تعالیٰ عنہما کہتے ہیں کہ جس نے ہر رات تبارک الذی بیدہ الملک پڑھی اللہ تعالیٰ اس کی وجہ سے اسے عذاب قبر سے نجات دے گا، ہم اس سورة کو نبی صلی اللہ علیہ وسلم کے دور میں المانعہ بچاؤ کرنے والی سورة کہتے تھے، کتاب اللہ میں یہ ایسی سورة ہے جو بھی اسے ہر رات پڑھے گا اس نے بہت اچھا اور زیادہ کام کیا۔ سنن النسائی (179/6) الترغیب والترہیب 1475 میں علامہ البانی رحمہ اللہ تعالیٰ نے اسے حسن کہا ہے۔

مستقل فتاویٰ کمیٹی کے علماء کا کہنا ہے کہ :

تو اس بنا پر یہ امید رکھی جاسکتی ہے کہ اللہ تعالیٰ کی رضا کے لیے جو بھی اس سورة پر ایمان رکھے اور اسے پڑھے گا اور اس میں جو کچھ بیان کیا گیا ہے اس سے عبرت حاصل کرتے ہوئے اس کے احکام پر عمل کرے گا اس کے لیے یہ سورة شفاعت کرے گی۔ فتاویٰ اللجنة الدائمة (335-334/4)۔

واللہ تعالیٰ اعلم۔